



**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta ta' l-10 ta' Novembru, 2008

Rikors Numru. 1047/2008

Mediterranean Flower Products Limited.

-vs-

Flower Power (Sales) Limited, Dr. Andrew Borg Cardona bħala l-Amministratur Proviżorju ta' l-istess soċjeta' Flower Power (Sales) Limited u Jason Sammut, Maria Sammut u Dr. Renzo Porsella-Flores u l-Prokuratur Legali Luisa Tufigno kuraturi deputati sabiex jirrapprezentaw lill-assenti Nathalie Sammut, ilkoll bħala eredi tal-mejjet George Sammut.

Il-Qorti;

Rat ir-rikors ta' l-intimata Maria Sammut, ipprezentat fil-15 ta' Ottubru, 2008, li permezz tiegħu talbet ir-revoka tal-mandat ta' sekwestru msemmi.

Kopja Informali ta' Sentenza

Rat ir-risposta ta' l-imsemmija soċjeta' kreditriċi fil-mandat, ipprezentata fil-31 ta' Ottubru, 2008.

Semgħet it-trattazzjoni ta' l-abbli difensuri tal-partijiet.

Ikkunsidrat;

Illi r-rikorrenti qed tibbaża t-talba tagħha biex jiġi revokat il-mandat fil-konfront tagħha minħabba li dan ħareġ kontra tagħha *bħala eredi tal-mejjet George Sammut*. Jirriżulta li George Sammut kien żewġha u kellha fil-konfront tiegħu proċeduri ta' separazzjoni li pero' ma ntemmux minħabba l-mewt tiegħu. Jirriżulta wkoll li l-werrieta tiegħu fil-fatt huma uliedu u dan ġie ppruvat billi ġie esebit id-digriet relativ tas-Sekond'Awla tal-Qorti Ċivili.

Jidher li Sammut kien garanti solidali mas-soċjeta' Flower Power għall-ħlas tal-kirjiet tal-fond indikat fil-mandat u allura meta miet is-soċjeta' intimata ħarrket lil uliedu u lil martu. Is-soċjeta' intimata qed targumenta li r-rikorrenti ġiet imħarrka bħala ko-parteciċi fil-komunjoni ta' l-akkwisti bejnha u żewġha u allura xorta waħda hija tenuta tħallas minn dik il-komunjoni jekk jirriżulta li hemm xi djun magħha (tal-komunjoni).

Għandu jingħad illi dawn il-proċeduri huma ta' natura sommarja u għalhekk il-Qorti trid tiddeċiedi fuq dak li jidhrilha *prima facie* mingħajr ma tidhol f'wisq dettall dwar il-vertenza li jkun hemm bejn il-partijiet. Għalhekk fil-każ in eżami jidher ċar għall-Qorti li r-rikorrenti ġiet ċitata ħażin fil-mandat għaliex hija ma hijiex eredi ta' George Sammut. Għalhekk it-talba tagħha hija ġustifikata għaliex ma huwiex raġonevoli li jibqa' fis-sehħ fil-konfront tagħha kif ċitata (sub-inciż f ta' l-Artiklu 836). Il-Qorti m'hijiex ser tikkummenta (għaliex lil hinn mill-kwistjoni preżenti) dwar jekk hijiex debitoriċi potenzjali bħala ko-parteciċi fil-komunjoni ta' l-akkwisti jew taħt xi vesti oħra.

Fl-istess ħin il-Qorti ma tirriskontra ebda malizja da parti tas-soċjeta' intimata li ma kellha ebda informazzjoni dwar l-eredita' tad-debitur u anke jekk setgħet għamlet ir-riċerki relattivi wieħed jifhem li ħafna drabi dawn il-mandati jsiru

Kopja Informali ta' Sentenza

b'ċerta urġenzja għal raġunijiet ċari. Għalhekk il-Qorti ma hijjex ser tordna ħlas ta' penali.

Għaldaqstant il-Qorti tilqa' t-talba tar-rikorrenti u tirrevoka l-mandat imsemmi fil-konfront taġħha biss iżda naturalment iżzommu ferm fir-rigward tal-partijiet l-oħra; u tiċħad it-talbiet l-oħra. Spejjeż ta' dawn il-proċeduri jkunu bla taxxa bejn il-partijiet.

< Sentenza Finali >

-----TMIEM-----